

امام صادق علیہ السلام اور انحرافی فرقوں سے مقابلہ

<?xml encoding="UTF-8">

غالیوں کے ساتھ نشست و برخاست نہ رکھو، ان کے ساتھ کھانا نہ کھاؤ، ان کی طرف دوستی کا ہاتھ نہ بڑھاؤ اور ان سے علمی و ثقافتی تبادلہ نہ کرو۔

حجت خداوند متعال، فرزند رسول، مخزن اسرار و علوم، مصحف ناطق حضرت امام جعفر صادق علیہ الصلوٰۃ والسلام نے بہترین و بکثرت عبادت و ریاضت، الہی ذکر و شکر، دعا و مناجات، ارشاد و ہدایت، وعظ و تبلیغ، غربا پروری، یتیم و فقراء نوازی، مریضوں کی عیادت و تیمارداری جیسے بہت سے عظیم امور و اعمال مسلسل و مستقل طور پر بجالانے کے ہمراہ دین اسلام اور عالم بشریت کی ہمہ جہت اعتقادی، علمی، فکری، فنی اور ثقافتی جیسی باعظمت خدمات بھی اس طرح انجام دی ہیں کہ پچیس سال تک آپ کا بیت الشرف "اسلامی و انسانی یونیورسٹی" کا منظر پیش کرتا رہا، جس میں مجموعی طور پر مختلف علوم و فنون حاصل کرنے والے چار ہزار شاگرد پائے جاتے تھے۔ [مناقب آل ابی طالب ابن شہر آشوب مازندرانی، ج ۴، ص ۲۲۷، انتشارات علامہ، قم، چاپ اول، ۱۳۷۹ھ ق۔]

اس میں کوئی شک نہیں ہے کہ سرکار امام صادق علیہ الصلوٰۃ والسلام کی عالمی پیمانہ پر اس اعلیٰ دینی، علمی، فکری اور فنی تحریک و نہضت نے اس دور کو "نشر علوم و فنون" کے عہد زرین میں تبدیل کر دیا تھا۔ لیکن فقط یہی نہیں کہ آپ نے علوم و فنون کی بلاوقفہ نشر و اشاعت سے عالم اسلام و جہان بشریت کو فیضاب کیا ہے بلکہ اسلام ناب اور واقعی اقدار فطرت و انسانیت سے لوگوں کو منحرف کرنے والے افکار و نظریات کا بھی ڈٹ کر مقابلہ کیا ہے اور نہایت مضبوط و متقن دلائل کے ذریعہ ان کا بطلان ثابت و ظاہر فرمایا ہے ہم جس کے کچھ نمونے اس مقالہ میں مختصر طور پر پیش کرنے کی سعادت حاصل کر رہے ہیں:

۱۔ نظریہ تجسیم :

مصحف ناطق حضرت امام جعفر صادق علیہ الصلوٰۃ والسلام کے دور میں کچھ ایسے کج فکر محدثین بھی تھے کہ جو بعض آیات و روایات کے ظواہر کی بناء پر خداوند سبحان کو انسان کی طرح جسم و صورت کے ساتھ پہچناتے تھے۔

آپ اس فکر کے حامل افراد سے کھل کر بیزاری کا اظہار کرتے اور مدلل طور پر اس کج فکری کی تردید فرماتے تھے۔

چنانچہ اس منحرف فکر و نظریہ کے حامل ایک شخص کے بارے میں جب آپ کی بزم علم و حکمت میں ذکر ہوا تو آپ نے فرمایا :

"وہیہ أما علم أن الجسم محدود متناه والصورة محدودة متناهية فإذا احتمل الحد احتمل الزيادة والنقصان وإذا احتمل الزيادة والنقصان كان مخلوقا قال: قلت: فما أقول؟ قال: لا جسم ولا صورة وهو مجسم الاجسام ومصور الصور، لم يتجزء ولم يتناه ولم يتزايد ولم يتناقص، لو كان كما يقولون لم يكن بين الخالق والمخلوق فرق ولا بين المنشئ والمنشأ لكن هو المنشئ فرق بين من جسمه وصوره وأنشأه، إذ كان لا يشبهه شيء ولا يشبه هو شيئاً" [الكافي، كلینی، جلد ۲، باب النہی عن الجسم والصورة، ص ۲۵۵، چاپ دوم، سال ۱۳۶۲، تہران انتشارات

وائے ہو اس پر ، کیا وہ نہیں جانتا کہ جسم محدود و متناہی ہوتا ہے اور شکل و صورت بھی محدود و متناہی ہوتی ہے اور چونکہ جسم محدود و متناہی ہوتا ہے اس لئے اس میں کمی بیشی پیدا ہوتی رہتی ہے اور جب اس میں کمی بیشی پیدا ہوتی رہتی ہے تو وہ مخلوق ہے۔

یہ سن کر آپ کے ایک صحابی نے عرض کی پس اس سلسلہ میں میرا عقیدہ کیا ہونا چاہیئے تو آپ نے فرمایا : اس (خداوند سبحان) نے جسموں کو صورتوں کو صورت بنایا ہے ، وہ جز نہیں رکھتا، نہایت (حد و انتہا) نہیں رکھتا اور اس کے یہاں کمی بیشی نہیں پائی جاتی۔

اگر حقیقت وہ ہو جو وہ (فرقہ مجسمہ والے) کہتے ہیں تو پھر خالق و مخلوق اور پیدا کرنے والے اور پیدا کئے ہوئے میں کوئی فرق نہیں رہ جائے گا جبکہ (حق یہ ہے کہ) وہ ہے پیدا کرنے والا اور اس (خالق) کے اور اس کے جس کو اس نے جسم ، شکل و صورت اور وجود سے نوازا ہے ، (یقیناً) فرق ہے چونکہ کوئی چیز اس (اللہ) کے مانند نہیں ہے اور وہ کسی چیز کے مانند نہیں ہے۔

۲۔ نظریہ جبر :

اس نظریہ کا مطلب یہ ہے کہ انسان جو بھی اچھے برے اعمال و افعال انجام دیتا ہے ، وہ اپنے ارادہ و اختیار سے انجام نہیں دیتا بلکہ خدائی جبر کی وجہ سے انجام دیتا ہے۔

یہ نظریہ ، اسلام و قرآن کے تعلیمات کے برخلاف ہے۔

فرزند رسول امام صادق علیہ السلام کے دور میں سب سے بڑھ چڑھ کر جو اس انحرافی نظریہ کی طرفداری ، تقویت اور تبلیغ و ترویج کرتے تھے وہ بنی امیہ تھے۔

وہ اس حد تک اس نظریہ کے حامی و طرفدار تھے کہ اس کے مقابلہ میں "نظریہ اختیار" رکھنے والوں کو " اہل بدعت " قرار دے کر موت کے گھاٹ اتار دیتے تھے۔

اسلامی سماج میں بنی امیہ " نظریہ جبر " کو اس لئے باقاعدہ رواج دینا چاہتے تھے تاکہ امت مسلمہ کو یہ باور کراسکیں کہ خلافت و حکومت انہیں اللہ تعالیٰ نے عطا کی ہے اور اسی نے ان کے مخالفین کو پسپا و ناکام کیا ہے۔

یعنی اس طرح وہ یہ چاہتے تھے کہ اسلامی خلافت و حکومت کو ناجائز طور پر ہتھیانے کے لئے جو بھیانک ظلم و تشدد وہ ڈھا چکے ہیں اور اسے اپنے ہاتھوں میں باقی رکھنے کے لئے جس سفاکیت و بربریت کا ارتکاب کر رہے ہیں یا آئندہ کریں گے ، ان سب کو خداوند سبحان کے سر تھوپ دیا جائے اور خود کو بالکل مجبور قلمداد کر دیا جائے۔

لیکن ہمارے متعدد اماموں نے ان کے اس شوم و منحوس منصوبہ کو پاؤں نہیں چلنے دیا اور اسے اسلام ناب سے کھلا انحراف قرار دے کر محکم دلیلوں کے ذریعہ باطل کر ڈالا۔

چنانچہ حضرت امام صادق علیہ السلام نے نظریہ جبر و اختیار دونوں کی تردید کرتے ہوئے راہ حق کی یوں نشاندہی فرمائی ہے :

" لا جبر و لا تفویض و لكن امر بین امرین، قال قلت: و ما امر بین امرین؟ قال علیہ السلام: مثل ذلک رجل رایته علی معصیة فنهیته فلم ینتہ فترکتہ ففعل تلک المعصیة، فلیس حیث لم یقبل منک فترکتہ کنت انت الذی امرته بالمعصیة" [الکافی ، ج ۱ ص ۱۶۰]

یعنی نہ جبر مطلق درست ہے اور نہ اختیار مطلق ، بلکہ وہ امر درست ہے جو ان دونوں کے درمیان ہے۔
یہ سن کر ایک صحابی نے عرض کی :آپ کی " امر بین الامرین " سے کیا مراد ہے ؟تو آپ نے فرمایا : اس کی مثال یہ ہے کہ تم کسی شخص کو حالت گناہ میں دیکھو اور اسے اس گناہ سے روکو ، مگر وہ تمہارا کہنا نہ مانے تو تم اسے چھوڑ کر چل دو اور وہ گناہ کرڈالے تو اس کا مطلب یہ نہیں کہ اس نے تمہاری بات نہیں مانی اور تم اسے چھوڑ کر چل دیئے تو تم نے اس سے وہ گناہ کرایا ہے۔

یعنی اللہ تعالیٰ نے بندوں کو نیکی کرنے اور گناہوں سے دور رہنے کا حکم دیا ہے اور انہیں نیکی کرنے اور گناہ سے رکنے کی قوت و صلاحیت بھی دی ہے نیز اس سلسلہ میں ان کی ہدایت و راہنمائی کے لئے اپنی طرف سے کتابیں صحیفے نازل کئے اور انبیاء و مرسلین اور ائمہ کو بھی مقرر فرمایا ہے، اس کے باوجود اگر انسان راہ حق و صواب سے منحرف ہو کر راہ گناہ و باطل کو اپنائے تو اللہ تعالیٰ کو دوش دینا ، خلاف عدل بھی اور خلاف عقل و منطق بھی۔

" نظریہ جبر و تفویض " کی تردید اور " نظریہ حق " کی تبیین و توضیح کے حوالہ سے یہ حضرت امام صادق علیہ السلام کی بڑی بلیغ و عمیق در عین حال نہایت وقیع و لطیف تعبیر ہے جسکی واقعیت و لطافت اہل فکر و نظر سے پوشیدہ نہیں ہے۔

۳۔ نظریہ تفویض :

اہل تفویض ، اہل جبر کے بالکل برعکس اس بات کے قائل ہیں کہ انسان اپنے وجود و ذات کی حیثیت سے تو خالق سبحان کا نیاز مند و محتاج ہے لیکن اپنے اچھے اور برے اعمال و افعال کے سلسلہ میں مکمل آزاد ، مستقل اور مختار ہے اور اللہ عز و جل کی قدرت سے مکمل خارج و باہر ہے۔
یہ نظریہ بھی ایک انحرافی نظریہ ہے اور اسلام و قرآن کے مخالف ہے اس لئے مصحف ناطق حضرت امام صادق علیہ السلام نے متعدد مقامات پر اس کی کھل کر تردید فرمائی ہے جس کا ایک نمونہ یہ ہے :

فَقَالَ لَهُ: جُعِلْتُ فِدَاكَ؛ فَفَوَّضَ اللَّهُ إِلَى الْعِبَادِ؟ قَالَ: لَوْ فَوَّضَ إِلَيْهِمْ لَمْ يَخْضَرْهُمْ بِالْأَمْرِ وَالنَّهْيِ؛

ایک سائل نے مولا سے آکر سوال کیا ، میں آپ پر فدا ہو جاؤں ، کیا اللہ تعالیٰ نے جملہ امور و اعمال بندوں کے حوالہ کر دیئے ہیں (اسے ان کا مکمل اختیار دے دیا ہے)؟

مولا نے فرمایا: اگر یہ سب بندوں کے سپرد کردیا ہوتا تو پھر (اللہ تعالیٰ) امر اور نہی کے ذریعہ ان کے لئے قوانین اور حدبندیاں کیوں قرار دیتا۔

یہ " نظریہ تفویض " کی رد و قدح میں ایسا عقلی و منطقی اور واقعی جواب ہے جو اندھے معاند و متعصب کے علاوہ تمام اہل عقل و منطق کے لئے " دلیل متقن و مسکت " کی حیثیت رکھتا ہے۔ [کافی کلینی، ح ۱۳۶۳، ج ۱، ص ۱۵۹۔]

۴۔ نظریہ غلو :

اس نظریہ کے ماننے والوں کو غالی کہا جاتا ہے۔

غالی لوگ شیعہ یا سنی کے عنوان سے اپنے بزرگوں کے سلسلہ میں الوہیت یا نبوت یا بشریت سے مافوق صفات کا عقیدہ رکھتے ہیں۔

ان کا یہ عقیدہ کفر و شرک پر مشتمل ہے اور وہ امام صادق علیہ الصلوٰۃ والسلام کی نظر میں مجوس ، یہود ،

نصاری اور مشرکوں سے بدتر ہیں۔ [اختیار معرفة الرجال ، شیخ طوسی ، ص ۳۰۱]۔
آپ نے اپنے شیعوں کو ان سے مکمل الگ تھلگ رہنے کی اس طرح تاکید فرمائی ہے:
غالیوں کے ساتھ نشست و برخاست نہ رکھو ، ان کے ساتھ کھانا نہ کھاؤ ، ان کی طرف دوستی کا ہاتھ نہ بڑھاؤ اور
ان سے علمی و ثقافتی تبادلہ نہ کرو۔ [اختیار معرفة الرجال، ج ۲، ص ۵۸۶]
یہ تھا سرکار امام جعفر صادق علیہ الصلوۃ والسلام کے عظیم و مختلف النوع خدمات و مجاہدات میں سے چند
کا نہایت مختصر خلاصہ ، جسے ہم نے ان امام ہمام کے روزشہادت کی مناسبت سے آپ پیروان و عاشقان امام
صادق علیہ السلام کی خدمت میں پیش کیا ہے۔
رب کریم سے دعا ہے کہ ہمیں آنحضرت کے صادق شیعوں میں شمار فرمائے اور انقلاب اسلامی ایران کے اس
دور پرفروغ میں ان کے فرزند ارجمند امام عصر علیہ الصلوۃ والسلام کا جلد از جلد ظہور فرما کر جنت البقیع کو
مظلومیت و غربت اور ساری کائنات کو ظلم و بربریت سے نجات کرامت فرمائے آمین۔